

Patri Pacifico Spagnol O.F.M.

Carmelo P. Baldacchino

Patri Pacifico Spagnol kien it-tieni tifel tal-familja. Qablu kellhom iehor jismu Grezzju. Patri Pacifico Spagnol tweled iż-Żejtun minn Vincenzo u Marija Rosa nee` Tabone, fis-27 ta' Lulju 1843 u gie mghammed fl-istess jum bl-isem ta' Camillo, mill-kappillan tal-parroċċa Dun Paul Ellul J.U.D.


Dan l-isem fir-razza Ta' Ċanċa li huwa antik hafna, din id-darba miss lilu li jirtu. Dan l-isem għadu jintiret sal-lum minn generazzjoni għall-oħra. Din il-familja fqira hafna kienet taħdem ix-xogħol tar-raba', imma Camillo qatt ma wera nteress f'dan ix-xogħol.

Sa minn ċkunitu trabba taħt il-kura ta' Mons. Publio Maria Dei Conti Sant. Ta' kull filghodu kien imur il-parroċċa kmieni biex jgħin xi quddiesa li kien tghallem, u xi daqqa t'id lis-sagristan kien jagħti wkoll.


Meta tfarfar mhux hażin wera x-xewqa lill-kappillan tar-rahall Dun Paul Ellul li jixtieq jidhol patri. Il-kappillan tant ha gost b'din l-aħbar taċ-ċkejken Camillo, li kien jafu mill-qrib, li bagħat għall-ġenituri tiegħu fejn qallhom x'kienet ix-xewqa ta' binhom Camillo. Il-ġenituri tiegħu nhasdu b'din l-aħbar, u qalulu li kieku jixtiequ li t-tifel tagħhom isir saċerdot, imma flus ma kellhomx u kienu f'qar biex jgħallmuh. Il-kappillan li kien jaf sewwa bil-faqar ta' din il-familja, ma habbel rasu xejn fuq dan u kellem lill-kustodju tal-Patrijiet Frangiskani ta' Ġiezu, li kien ilhom hbieb żmien twil, u dan tal-aħhar aċċetta lil Camillo biex jidhol novizz magħhom. Għaldaqstant fil-25 ta' Settembru 1858, meta Camillo kien għad għandu 15-il sena, mimli bil-ferh li xi darba xewqtu ser tinqata', mexxa l-ewwel pass li Alla sejjahlu għalih meta gie mlibbes biċ-ċoqqa ta' San Frangisk għall-ewwel darba fil-kunvent ta' Ġiezu tal-Belt mill-Wisq Rev. Patri Filippo Moore O.F.M., Lettur Jubilat, li dak iż-żmien kien Kustodju Provinċjal u Mastru tan-Novizzi. L-isem Camillo gie mibdul għal Fra Pacifico, li bih baqa' magħruf għall-kumplament ta' hajtu.

Preċiżament sena wara, fil-25 ta' Settembru 1859, l-istess Patri Moore, laqa' l-professjoni sempliċi ta' Fra Pacifico, li issa temm is-sena tan-novizzjat u beda l-istudji għas-saċerdozju fil-kunvent ta' Ġiezu tal-Belt Valletta. Tliet snin wara jiġifieri fid-29 ta' Settembru 1862 Fra Pacifico Spagnol reġa niżel għarkupptejh quddiem Patri Moore, li issa kien Gwardjan ta' dak il-kunvent, biex solennament iwieġeb it-tliet voti reliġjużi.

L-istudji ssoktaw, Fra Pacifico li beda jitgħallem it-Teologija, tant wera nteress kbir f'dan l-istudju li



(ikompli f'pagna 52)



(ikompli minn paġna 51)

fl-eżamijiet dejjem kien jiġi minn ta' quddiem, sakemm fl-aħhar wasal dak il-jum tant mistenni minnu u mill-familjari tiegħu meta fit-8 ta' Diċembru 1866 tela' t-taraġ tal-Artal biex jiġi ordnat Saċerdot, u għall-ewwel darba joffri s-Sagrifiċċju tal-Quddiesa fost il-ferh tal-familja, l-qraba w l-bdiewa hbieb tagħhom, li kollha marru bi għarhom fil-Katidral tal-Imdina għal din il-funzjoni solenni li qatt ma kienu raw qabel.

Patri Pacifico Spagnol ma damx wisq jippriedka w jgħaġġeb lil kulhadd bil-priedki sbieħ li kien jagħmel. Il-Kappillan taż-Żejtun ta' spiss kien jistiednu għal xi priedka f'rahal twelidu, li tant baqa' jhobb. Huwa kien jaċċetta bil-ferha li jmur jippriedka ż-Żejtun u kien jahta l-okkażjoni biex jara lill-ġenituri tiegħu. Ma kienx jonqos li jfittex xi żgħażaġh biex jidhlu novizzi magħhom. Bil-permess tas-superjuri tiegħu meta kien ikollu xi priedka qrib pajjiżu kien imur minn filgħoldu biex ikun jista' jagħti daqqa t'id lill-ġenituri tiegħu.

Imma aktar ma beda jgħaddi ż-żmien Patri Pacifico aktar beda jitgħabba bir-responsabbiltà, għax ma damx wisq ma ġie mahtur Gwardjan fil-Kunvent ta' Ġiezu tar-Rabat, fejn dam għal sitt snin 1881-1887. Ftit snin wara ġie mlaħhaq Diskriet Kustodjali ta' l-Ordni tiegħu w dam f'din il-kariga għal tlett snin 1890-1893. Il-Provinċjal tiegħu kompla għabbih bir-responsabbiltà meta hatru Mastru tan-Novizzi, fejn kellu qrib l-għaxart iżwieten milli kien ġab huwa stess fil-Kunvent.

Meta Patri Angelo Portelli O.P. Dumnikan, li wara sar Isqof ta' Solimonte u Vigarju Ġenerali ta' Malta, żar il-kunvent ta' Ġiezu fir-Rabat u dar dawra man-Novizzi u beda jistaqsihom minn fejn kienu, sab li hafna minnhom kienu Żwieten, u qal lil Patri Pacifico, "inhossni ngħir għalikom li għandkom dawn iż-Żwieten kollha magħkom, u fil-Kommunità tiegħi ma hemm l-ebda Żejtuni; ilu ma jkollna xi wiehed minn dan ir-rahall. Meta kellna Patrijiet Żwieten, dawn għamlu unur kbir lill-Kommunità u lil Malta." Patri Portelli bla dubju kien qiegħed jirreferi għall-Isqof Antonino Żahra w għal Patri Mikielangelo Żammit li t-tnejn kienu Dumnikani Żwieten.

Is-sieġha ta' l-aħhar tasal fuq kulhadd. Jingħad li Patri Pacifico kien qiegħed jiftaħ il-bieb tal-Knisja u waqgħet l-istanga tal-hadid fuq rasu, fejn ha daqqa sewwa, tant li baqa' sejjer lura sakemm fil-20 ta' Frar 1899 halla dan il-wied ta' dmugh fl-ghomor ta' 56 sena. Dak iż-żmien Patri Pacifico kien fil-kunvent ta' Ġiezu tar-Rabat, għalhekk ġie midfun fil-Kannierja ta' l-istess kunvent, fejn kien qatta' l-biċċa l-kbira ta' hajtu.

Jekk illum tmur tqalleb il-ktieb tan-Nekroloġju fil-Kunvent ta' Ġiezu tar-Rabat issib dan il-kliem dwar Patri Pacifico Spagnol "kien Reliġjuż twajjeb hafna, Predikatur magħruf, ubbidjenti, minbarra s-sieġhat twal li għadda fil-Konfessinarju."

Hajr lill-Patrijiet ta' Ġiezu u xi pajzana Żwieten għat-tagħrif li tawni dwar dan il-Patri Żejtuni biex ikompli jiġi mfakkar.

Nies li għamlu ġieħ lilhom infushom u lil Raħal twelidhom.

J'Alla jkollna aktar u aktar bħallhom.